

પ્રસાર ભારતી

સમાચાર વિભાગ, આકાશવાણી, અમદાવાદ

Date : 01/03/2026

Morning : 7.10 to 7.20

Day : SUNDAY

Regional News

આકાશવાણી અમદાવાદ- વડોદરા પ્રાદેશિક સમાચાર ચૈતાલી જોશી વાંચે છે.

1. ગાંધીનગરના મહાત્મા મંદિર ખાતે આજથી 'ગુજરાત સેમિકનેક્ટ કોન્ફરન્સ-2026' શરૂ થશે.
2. કેન્દ્રીય મંત્રી સી.આર.પાટીલે કહ્યું, ખેડૂતોની આવક બમણી કરવામાં 'જળ સંરક્ષણ' અભિયાનની મહત્વપૂર્ણ ભૂમિકા.
3. સુરતમાં 11 કરોડ રૂપિયાની સાયબર છેતરપિંડીના પાંચ આરોપીની ધરપકડ.
4. આગામી 24 કલાક બાદ રાજ્યના મહત્તમ તાપમાનમાં 3 થી 5 ડિગ્રી સેલ્સિયસનો વધારો થવાની શક્યતા.
5. ICC પુરુષ T-20 ક્રિકેટ વિશ્વ કપમાં, આજે ભારત સુપર એઈટમાં પોતાનો છેલ્લો મુકાબલો વેસ્ટ ઈન્ડિઝ સામે રમશે.

(સમાચારને અંતે – આકાશવાણીના અમદાવાદ- વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ 7 વાગીને 45 મિનિટે રાષ્ટ્રીય સમાચાર સાંભળી શકશો..

SEMI CONNECT CONFERENCE

ગાંધીનગરના મહાત્મા મંદિર ખાતે આજથી બે દિવસીય 'ગુજરાત સેમિકનેક્ટ કોન્ફરન્સ- 2026' શરૂ થશે. ઉદ્ઘાટન સમયે મુખ્યમંત્રી ભૂપેન્દ્ર પટેલ, કેન્દ્રીય આઈટી મંત્રી અશ્વિની વૈષ્ણવ અને નાયબ મુખ્યમંત્રી હર્ષ સંઘવી વિશેષ ઉપસ્થિતિ રહેશે.

બે દિવસીય કોન્ફરન્સમાં આઠ અલગ અલગ દેશોમાંથી 2 હજાર 500થી વધુ નોંધણીઓ નોંધાઈ છે. ટાટા ઇલેક્ટ્રોનિક્સ, માઇક્રોન ટેકનોલોજી અને SEMI સહિત ઉદ્યોગ દિગ્ગજો વૈશ્વિક પુરવઠા શ્રેણીને મજબૂત બનાવવા માટે સમિટમાં ભાગ લઈ રહ્યા છે. પરિષદમાં આગામી પેઢીના સેમિકન્ડક્ટર્સ, ધોલેરામાં વિશ્વ કક્ષાના લોજિસ્ટિક્સ અને સેમિકન્ડક્ટર ફાઇનાન્સિંગમાં GIIFT સિટીની મુખ્ય ભૂમિકા પર ધ્યાન કેન્દ્રિત કરતા વિશેષ પેનલ સત્રો યોજાશે.

જાપાન, તાઇવાન અને દક્ષિણ કોરિયાના ભાગીદારો સાથે મુખ્ય આંતરરાષ્ટ્રીય ગોળમેજી પરિષદો સહયોગને પ્રોત્સાહન આપવા માટે યોજાશે. કેન્દ્રીય મંત્રી અશ્વિની વૈષ્ણવ દિવસના અંતે ધોલેરાની પણ મુલાકાત લેવાના છે.

CM JUDICIARY

મુખ્યમંત્રી ભૂપેન્દ્ર પટેલે જણાવ્યું, ન્યાય પ્રક્રિયા માત્ર અદાલતમાં ચાલતી પ્રક્રિયા નથી, પરંતુ તે નાગરિકોના અધિકારોની રક્ષા કરતું પારદર્શક તંત્ર છે.

સર્વોચ્ચ ન્યાયાલયના મુખ્ય ન્યાયમૂર્તિ જસ્ટિસ સૂર્યકાંતની ઉપસ્થિતિમાં ગુજરાત વડી અદાલતના નવા સ્ટેટ-ઓફ-ધ-આર્ટ આર્બિટ્રેશન સેન્ટરના ભવનના ખાતમુહૂર્ત પ્રસંગે શ્રી પટેલે કહ્યું, સૌ માટે ન્યાય, સમયસર ન્યાયના અભિગમ સાથે

રાજ્ય સરકાર ન્યાયિક માળખાકીય સુવિધાઓને મજબૂત બનાવવા કટિબદ્ધ છે, તાજેતરમાં રજૂ થયેલા રાજ્યના બજેટમાં આ હેતુસર કાયદા વિભાગ માટે 2700 કરોડ રૂપિયાથી વધુની જોગવાઈ કરવામાં આવી છે.

બાઇટ : ભૂપેન્દ્ર પટેલ, મુખ્યમંત્રી

PATIL JAL SANRAXAN

કેન્દ્રીય જળશક્તિ મંત્રી સી.આર.પાટીલે કહ્યું, ખેડૂતોની આવક બમણી કરવામાં 'જળ સંરક્ષણ' અભિયાનની મહત્વપૂર્ણ ભૂમિકા છે. અમરેલી જિલ્લાના રાજુલા માર્કેટિંગ યાર્ડ ખાતે યોજાયેલા 'જળ સંમેલન' દરમિયાન તેમણે આ મુજબ જણાવ્યું હતું. તેમણે ઉમેર્યું, સૌરાષ્ટ્રમાં જળ સંકટ ભૂતકાળ બને તે દિશામાં સતત કામગીરી આગળ ધપી રહી છે.

આ પ્રસંગે ઉર્જા રાજ્યમંત્રી કૌશિક વેકરીયાએ જણાવ્યું કે, જળ સંચય એ સૌની સહિયારી જવાબદારી છે.

ASHWINI VAISHNAV VATVA

રેલવે મંત્રી અશ્વિની વૈષ્ણવે અમદાવાદમાં વટવા મેગા કોચિંગ ટર્મિનલ પરિયોજના સ્થળની મુલાકાત લઈને કાર્યોની પ્રગતિ, એલાઇનમેન્ટ તથા આધુનિક સુવિધાઓનું નિરીક્ષણ કર્યું. આ અવસરે પશ્ચિમ રેલવેના મહાપ્રબંધક તથા અન્ય વરિષ્ઠ રેલવે અધિકારીઓ ઉપસ્થિત રહ્યા હતા.

નિરીક્ષણ દરમિયાન પરિયોજનાનું મુખ્ય માળખું, પરિચાલન વ્યવસ્થા તથા ભવિષ્યની જરૂરિયાતોને અનુરૂપ વિકસાવવામાં આવી રહેલી સુવિધાઓ પર વિગતવાર ચર્ચા કરવામાં આવી હતી.

અમદાવાદ સુધી સૂચિત ચતુષ્કોણીય કાર્યની પ્રગતિની પણ સમીક્ષા કરાઈ, જેનાથી ભવિષ્યમાં મુસાફર ટ્રેનોના સંચાલનમાં નોંધપાત્ર વધારો સુનિશ્ચિત કરી શકાશે.

SURAT CYBER FRAUD

સુરતમાંથી 11 કરોડ રૂપિયાની સાયબર છેતરપિંડીના પાંચ આરોપીની ધરપકડ કરવામાં આવી છે. આરોપીઓએ વિવિધ 35 જેટલા ખાતામાંથી સાયબર છેતરપિંડી કરી હોવાનું સામે આવ્યું છે.

આ અંગે સુરત ઓન-4 DCP નિધિ ઠાકુરે જણાવ્યું, એક ફરિયાદીએ અલથાણ પોલીસ સ્ટેશનમાં દાખલ કરાયેલી ફરિયાદને આધારે તપાસ કરતાં આ સમગ્ર છેતરપિંડી બહાર આવી હતી.

બાઈટ: નિધિ ઠાકુર – DCP

MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/GU અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

ગોળા મ્યુઝિક

.....

HPV VACCINATION

રાજ્ય સહિત દેશભરમાં ગઇકાલે સર્વાઇકલ કેન્સર સામે HPV રસીકરણ અભિયાનનો પ્રારંભ થયો. મુખ્યમંત્રી ભૂપેન્દ્ર પટેલે અમદાવાદ સોલા સિવિલ હોસ્પિટલથી નિ:શુલ્ક HPV રસીકરણ અભિયાનની શરૂઆત કરાવી. આ અભિયાન દરમિયાન રાજ્યની 5 લાખ 50 હજાર કિશોરીઓને સર્વાઇકલ કેન્સર સામે સ્વદેશી રસી અપાશે. આ પ્રસંગે આરોગ્ય મંત્રી પ્રફુલ પાનસેરિયાએ જણાવ્યું, આ રસી વૈજ્ઞાનિક પદ્ધતિથી અને ડોક્ટરોની દેખરેખ હેઠળ તૈયાર થયેલી છે. તેમણે ઉમેર્યું, રાજ્ય સરકાર સાર્વત્રિક રસીકરણ કાર્યક્રમ હેઠળ દર વર્ષે બાળકોના રસીકરણ પાછળ 240 કરોડ રૂપિયાથી વધુનો ખર્ચ કરે છે.

બાઇટ : પ્રફુલ પાનસેરિયા, આરોગ્ય મંત્રી

WEATHER

આ મહિના દરમિયાન રાજ્યમાં સામાન્યથી મહત્તમ તાપમાન રહેવાની આગાહી છે.

હવામાન વિભાગના જણાવ્યા અનુસાર આગામી ત્રણ દિવસ બાદ ગુજરાત અને સૌરાષ્ટ્ર-કચ્છના દરિયાકાંઠાના વિસ્તારોમાં અલગ અલગ સ્થળોએ ગરમ અને ભેજવાળી હવા રહેવાની શક્યતા છે. જ્યારે આગામી 24 કલાક બાદ મહત્તમ તાપમાનમાં 3 થી 5 ડિગ્રી સેલ્સિયસનો વધારો થવાની શક્યતા છે.

CHHOTAUDEPUR BHANGORIYA

છોટાઉદેપુરમાં આદિવાસી સંસ્કૃતિના અનોખા પર્વ 'ભંગોરિયા'ની ભવ્ય ઉજવણી કરવામાં આવી. જેમાં આસપાસના અંતરિયાળ ગામોમાંથી મોટી સંખ્યામાં લોકો ઉમટી પડ્યા હતા.

મેળાનું મુખ્ય આકર્ષણ વિવિધ ગામોમાંથી આવેલી નૃત્ય મંડળીઓ હતી. જુદા જુદા ગામના પુરુષો અને મહિલાઓ એક જ પ્રકારના પરંપરાગત પહેરવેશ અને ઘરેણાં સજીને મેળામાં આવ્યા હતા, જે આદિવાસી સંસ્કૃતિની એકતા અને ભવ્યતાના દર્શન કરાવતા હતા.

આ અંગે સાંસદ જશુ રાઠવાએ પ્રતિક્રિયા આપી.

બાઇટ : જશુ રાઠવા, સાંસદ

TRI-DIVAS MELO

અરવલ્લી જિલ્લાના મેઘરજ તાલુકાના - નવાગામ ઈસરી ગામે કંટાળુ હનુમાનજી મંદિરે ફાગણ સુદ અગિયારસ, બારસ અને તેરસ નિમિત્તે ત્રિ-દિવસીય મેળાનો આજથી પ્રારંભ થયો. આ પરંપરાગત મેળામાં રાજસ્થાન અને ગુજરાતના વિવિધ વિસ્તારોમાંથી મોટી સંખ્યામાં લોકો જોડાયા હતા.

લોકજીવન અને સંસ્કૃતિને જીવંત રાખતા પરંપરાગત મેળામાં માટીના વાસણો, પરંપરાગત ઢોલ-બાણ, લોકહસ્તકલા સામાન તથા ગ્રામ્ય જીવનની ઝાંખી દર્શાવતા સ્ટોલો ખાસ આકર્ષણ રહેશે.

ICC T20 WORLD CUP

ICC પુરુષ T-20 ક્રિકેટ વિશ્વ કપમાં, આજે ભારત સુપર એઈટમાં પોતાનો છેલ્લો મુકાબલો વેસ્ટ ઈન્ડિઝ સામે કોલકાતામાં રમશે. ઈડન ગાર્ડન્સ ખાતે સાંજે ૭ વાગ્યે આ મેચ શરૂ થશે. આ મેચનું પરિણામ ટુર્નામેન્ટમાં ભારતનું ભાગ્ય નક્કી કરશે.

સુપર એઈટ ગ્રુપ વનની બીજી મેચમાં, દક્ષિણ આફ્રિકા ઝિમ્બાબ્વે સામે અરુણ જેટલી સ્ટેડિયમ ખાતે બપોરે ૩ વાગ્યે રમશે. વિશ્વ કપની સેમિફાઇનલ ૪ અને ૫ માર્ચે યોજાવાની છે, જ્યારે ફાઇનલ ૮ માર્ચે રમાશે.
